



မဲစာရင်းပါအမည် ရွှေ့ပြောင်းခြင်းဆိုင်ရာ အမေးအဖြေများ

ဩဂုတ်လ (ခန့်မှန်း - တတိယပတ်/စတုတ္ထပတ်) တွင် တစ်နိုင်ငံလုံး တစ်ပြိုင်တည်း ကပ်ထားကြေညာမည့် စာရင်းများကို မဲဆန္ဒရှင်များ အနေဖြင့် လာရောက်ကြည့်ရှုပြီး ကြေညာသည့်နေ့မှ စတင်၍ ၁၄ ရက်အတွင်း ဖြည့်စွက်၊ ပြင်ဆင်၊ ပယ်ဖျက်ရန် ရှိသည်များကို ဆောင်ရွက်ကြရန်ဖြစ်ပါသည်။ ယခုကြေညာခြင်းသည် မဲဆန္ဒရှင်များအတွက် နောက်ဆုံး အခွင့်အရေးဖြစ်သဖြင့် အခြေခံမဲဆန္ဒရှင်စာရင်းများ ကြေညာခဲ့စဉ်က အကြောင်းအမျိုးမျိုးကြောင့် မကြည့်ရှုခဲ့မိသူများနှင့် အခြေခံမဲဆန္ဒရှင်စာရင်းတွင် ဖြည့်စွက်(ပုံစံ ၃)/ ပြင်ဆင် (ပုံစံ ၄-ဂ)/ ပယ်ဖျက် (ပုံစံ ၄) ရန်လျှောက်ထားခဲ့သူ များသည်လည်း မိမိတို့လျှောက်ထားချက် အတိုင်း မဲစာရင်းတွင် ဆောင်ရွက်ထားရှိမှု ရှိ/ မရှိ သိရှိနိုင်ရန် မဲစာရင်းများကို သွားရောက်ကြည့်ရှုသင့်ပါသည်။

ကျွန်တော့် အိမ်ထောင်စုစာရင်းမှာ ကျွန်တော့် အမည် မပါလျှင် ကျွန်တော့် အမည် မဲစာရင်းမှာ ပါနိုင်သလား။

မပါနိုင်ပါ။

မဲစာရင်းတွင် ပါဝင်လိုသော သူတစ်ဦးသည် ရပ်ကွက်/ကျေးရွာအုပ်စုတွင် အမြဲနေထိုင်သူဖြစ်ရန် - ဥပဒေအရ လိုအပ်ချက်ဖြစ်ပါသည်။ အကယ်၍ သင်သည် အမှန်တကယ် နေထိုင်သူဟု သိရှိလျှင် သို့မဟုတ် မှတ်ပုံတင်တွင် သင်၏လိပ်စာ ပါရှိလျှင် သို့မဟုတ် သင်ယခင်နေထိုင်ခဲ့သော ရပ်ကွက်/ကျေးရွာအုပ်စုက ထုတ်ပေးသည့် သင်ပြောင်းရွှေ့နေထိုင်ကြောင်း ပုံစံ ၄-ခ ရှိလျှင် ရပ်ကွက်/ကျေးရွာအုပ်စု ကော်မရှင်အဖွဲ့ခွဲက သင့်အမည်ကို မဲစာရင်းတွင် ထည့်သွင်းပေးနိုင်ပါသည်။

ကျွန်တော် ယာယီရောက်ရှိနေထိုင်သည့် ဒေသမှာ မဲပေးနိုင်သလား။

က။ ကျွန်တော် ဒီမှာ အလုပ်လုပ်နေတာ အနည်းဆုံး ရက်ပေါင်း ၁၈၀ ရှိပြီ။

ရွေးကောက်ပွဲနေ့ကို တရားဝင်ကြေညာပြီးလျှင် ထိုကျင်းပမည့် ရွေးကောက်ပွဲ တစ်ခုတည်းအတွက်သာ သင်၏ အမည်ကို သင်ယာယီနေထိုင်သော လိပ်စာတွင် မဲစာရင်း ထည့်သွင်းရန် ပုံစံ (၃-က) ကို ဖြည့်စွက်တင်သွင်းနိုင်ပါသည်။ ထိုသို့ တင်သွင်းခြင်းကို ရွေးကောက်ပွဲ မကျင်းပမီ အနည်းဆုံး ရက် ၃၀ အထိ ဆောင်ရွက်နိုင်ပါသည်။ ပုံစံ (၃-က) ကို သင်ကိုယ်တိုင် ရပ်ကွက်/ကျေးရွာအုပ်စု ကော်မရှင်အဖွဲ့ခွဲရုံးတွင် တင်သွင်းရမည်။ အကယ်၍ သင်သည် ဝန်ထမ်းဖြစ်လျှင် သင့်အလုပ်ရှင်ထံမှ ထောက်ခံစာကိုပါ ပူးတွဲ တင်သွင်းရမည်။

ခွင့်ပြုချက်ရလျှင် ထိုကျင်းပမည့် ရွေးကောက်ပွဲ တစ်ခုတွင်သာ သင်ယခုယာယီနေထိုင်သည့်ဒေသတွင် မဲပေးနိုင်မည်ဖြစ်ပါသည်။

ခ။ ကျွန်တော် လက်ရှိခေတ္တနေထိုင်သည့်ဒေသတွင် အလုပ်လုပ်နေသည်မှာ ရက်ပေါင်း ၁၈၀ မပြည့်သေးပါ။ ကျွန်တော် အဲဒီမှာ မဲပေးလို့ရမလား။

မရပါ။ ရက်ပေါင်း ၁၈၀ မပြည့်သေးသဖြင့် မဲပေးခွင့်မရှိပါ။ သင်အမြဲနေထိုင်သည့် ဒေသသို့သာ ပြန်၍မဲပေးနိုင်ပါသည်။

ဂ။ ကျွန်တော်က ကျောင်း၊ ဆေးရုံ သို့မဟုတ် အချုပ်ခန်း ကဲ့သို့သော နေရာတွေမှာ ရောက်ရှိနေရင် မဲပေးခွင့် ရှိသလား။ ရှိရင် ဘယ်လိုမဲပေးရမှာလဲ။

မဲပေးခွင့်ရှိပါတယ်။ သင်ရောက်ရှိနေသော နေရာမှ အုပ်ချုပ်သူက ပုံစံ ၁၅ ကို ဖြည့်စွက်ခိုင်းပြီး သင့်မဲဆန္ဒနယ်ကို အဲဒီ ပုံစံ ၁၅ ပေးပို့ပြီး ကြိုတင်မဲပေးနိုင်ဖို့ စီစဉ်ပေးမှာ ဖြစ်ပါတယ်။

ကျွန်တော်က မဲစာရင်းထွက်ပြီးမှ ရွေးကောက်ပွဲမတိုင်မီ အခြား ရပ်ကွက်/ကျေးရွာအုပ်စုကို ပြောင်းရွှေ့ရတယ် ဆိုရင် အဲဒီက မဲစာရင်းမှာ ကျွန်တော့်အမည်ပါအောင် ဘယ်လိုလုပ်ရမလဲ။

သင့်မဲစာရင်းကို နောက်ပြောင်းမယ့် နေရာကို ပြောင်းရွှေ့ဖို့အတွက် သင်၏ လက်ရှိ ရပ်ကွက်/ကျေးရွာအုပ်စု ကော်မရှင်အဖွဲ့ခွဲရုံး သို့သွားပြီး ပုံစံ ၄-က နဲ့ လျှောက်ပါ။ ရပ်/ကျေး ကော်မရှင်က ပုံစံ (၄-က) ကို စိစစ်ပြီး မှန်လျှင် ပုံစံ (၄-ခ) ထုတ်ပေးပါလိမ့်မယ်။ နောက်ပြောင်းရွှေ့မယ့် ရပ်/ကျေးကော်မရှင်မှာ ပုံစံ ၃ (ပုံစံ ၄-ခ ပူးတွဲလျက်) နဲ့ လျှောက်ပါ။

မဲစာရင်းထဲမှာ ကျွန်တော့်အမည်လည်း မပါဘူး။ ပုံစံ ၃ နဲ့လျှောက်တဲ့အခါမှာလည်း အထောက်အထားပြစရာ (မှတ်ပုံတင်/အိမ်ထောင်စုစာရင်း) ပြစရာ တစ်ခုမှ မရှိဘူးဆိုရင် ဘယ်လိုလုပ်ရမလဲ။

သင်လက်ရှိနေထိုင်တဲ့ ရပ်ကွက်/ကျေးရွာအုပ်စုမှာ မွေးဖွားကြီးပြင်းပြီး အခြေချနေထိုင်တဲ့ တိုင်းရင်းသားမိဘနှစ်ပါးက မွေးဖွားကြောင်း ရပ်ကွက်/ကျေးရွာအုပ်စု ဖွံ့ဖြိုးတိုးတက်ရေးအထောက်အကူပြုကော်မတီက ထောက်ခံစာကို ပူးတွဲပြီး ပုံစံ (၃) နဲ့လျှောက်ပါ။

ကျွန်တော်က ရွေးကောက်ပွဲနေ့မှာ ရပ်ဝေးကို မဖြစ်မနေ သွားရမယ့် သာရေး/နာရေး ကိစ္စရှိတယ်ဆိုရင် မဲပေးဖို့ ဘယ်လိုလုပ်ရပါမလဲ။

ရပ်/ကျေး ကော်ခွဲရုံးကိုသွားပြီး ခိုင်လုံတဲ့ အထောက်အထားနဲ့ တင်ပြရင် ကြိုတင်မဲပေးနိုင်ဖို့ ရပ်/ကျေး ကော်ခွဲက စီစဉ်ပေးမှာဖြစ်ပါတယ်။ (ရွေးကောက်ပွဲ မကျင်းပခင် နှစ်ရက် ကြိုပြီး မဲပေးရမှာဖြစ်ပါတယ်။ အခုလိုခွင့်ပြုတဲ့နေရာမှာလည်း တစ်ဦးချင်း တစ်ယောက်ချင်း အိမ်ထောင်စုတစ်စုလောက်သာ ခွင့်ပြုမှာဖြစ်ပါတယ်။ လုပ်ငန်းအကြောင်းပြချက်နဲ့ဆိုရင် မရပါဘူး။ ဥပမာ - ရွေးကောက်ပွဲနေ့ကျမှ ငါးဖမ်းထွက်စရာရှိတယ်ဆိုပြီး အကြောင်းပြရင် မပေးပါဘူး။ လူ လေးငါးဆယ်လောက် ဘုရားဖူးသွားမယ်ဆိုရင်လည်း ခွင့်ပြုမပေးနိုင်ပါဘူး။ ဒါကြောင့် နာရေးထက် သာရေးအကြောင်းပြချက်နဲ့ လာလျှောက်တဲ့လူတွေကို ရပ်/ကျေးကော်ခွဲက သေချာစိစစ်မှာဖြစ်ပါတယ်။)

ကျွန်တော့်အမည်ဟာ နှစ်နေရာလုံးမှာ မဲစာရင်းပါနေပါတယ်။ ကျွန်တော်ကြိုက်တဲ့ နေရာကို ရွေးချယ်နိုင်ပါသလား။

ပထမအဆင့်အနေနဲ့တော့ မိမိအမည်စာရင်း ပါသင့်တဲ့ နေရာမှာပဲ (ဥပမာ - အိမ်ထောင်စုစာရင်းရှိတဲ့ (မြို့နယ်) မဲစာရင်း ပါရမှာဖြစ်တဲ့အတွက် ကျန်တဲ့ အိမ်ထောင်စုမရှိတဲ့နေရာမှာ ရှိတဲ့မဲစာရင်းက အမည်ကို ဖျက်ရမှာဖြစ်ပါတယ်။ တကယ်လို့ အိမ်ထောင်စုစာရင်းက နှစ်နေရာလုံးမှာ ရှိတဲ့အတွက် နှစ်နေရာလုံးက မဲစာရင်းပါနေတယ်ဆိုရင်တော့ ကိုယ်ကြိုက်တဲ့နေရာကို ရွေးချယ်ခွင့်ရှိပါတယ်။ ကျန်တဲ့နေရာက မဲစာရင်းကအမည်ကို ပုံစံ (၄) နဲ့ ပယ်ဖျက်ရမှာဖြစ်ပါတယ်။
